

20. நூலகங்கள்

மாநிலத் திட்டக்குழுவின் பரிந்துரைகளின் அடிப்படையில் மூன்றடுக்கு ஊராட்சி அமைப்புகளுக்கு அதிகார ஒப்படைப்பு செய்து அரசாணை (நிலை) எண்.75, ஊரக வளர்ச்சித் துறை, நாள் 14.3.97-ல் ஆணையிடப்பட்டது. இவ்வாணையில் பொது நூலகங்கள் தொடர்பாக மாவட்ட ஊராட்சியின் உறுப்பினர் ஒருவரை மாவட்ட நூலக ஆணைக்குழுவுக்கு தேர்ந்தெடுத்து அனுப்ப ஆணையிடப்பட்டது. இதன்படி அரசாணை (நிலை) எண்.248, பள்ளிக் கல்வித் துறை, நாள் 11.6.97-ல் மாவட்ட ஊராட்சி உறுப்பினர் ஒருவரை மாவட்ட நூலக ஆணைக்குழு உறுப்பினராகச் சேர்க்க தமிழ்நாடு பொது நூலகச் சட்டம் 1948-க்கு திருத்தம் கொண்டுவர ஆணையிடப்பட்டது. மேலும் உள்ளாட்சி அமைப்புகள் படிப்பகங்கள் (Reading Rooms) திறக்கலாம் என்றும், நூலகங்களை திறப்பது மற்றும் பராமரிப்பு செய்வது, பொது நூலகத் துறையின் பொறுப்பில் இருக்கும் என்றும், அரசாணை எண்.248, பள்ளிக் கல்வித் துறை, நாள் 11.6.97-ல் ஆணையிடப்பட்டுள்ளது. மூன்றடுக்கு ஊராட்சி அமைப்புகளுக்கு மேலும் பொறுப்புகள் வழங்குவது குறித்து ஆராய்ந்த குழு கீழ்க்கண்ட பரிந்துரைகளை செய்கிறது.

கிராம ஊராட்சிகள்

1. கிராமப் பகுதிகளில் உள்ளூர் நூலக ஆணைக்குழு நூலகங்களை அமைத்து அதனை பொது மக்களின் நலனுக்கு ஏற்றவாறு செயல்படுத்துதல்.
2. வட்டார நூலக ஆணைக்குழுக்களின் மூலம் புதிய நூலகங்களைத் திறப்பதற்கான மானியத்தைப் பெற சம்மந்தப்பட்ட அலுவலர்களைத் தொடர்பு கொண்டு நடவடிக்கை எடுத்தல்.

3. படிப்பகங்கள் மற்றும் கிளை நூலகங்களுக்கு புதிய கட்டிடங்கள் கட்டுதல்.
4. கிளை நூலகங்களை மேற்பார்வையிடுதல் மற்றும் அவைகள் சரிவர இயங்க ஆலோசனை வழங்குதல்.
5. கிளை நூலகங்களில் பணிபுரியும் பணியாளர்களின் முறைகேடுகளை சம்பந்தப்பட்ட அலுவலகங்களின் நடவடிக்கைக்கு கொண்டு செல்லுதல்.
6. கிராமங்களில் உள்ள கிளை நூலகங்களை சரியாக பயன்படுத்த வாசகர் வட்டம் மற்றும் நூல் அறிமுக கூட்டங்கள் நடத்துதல்.

ஊராட்சி ஒன்றியங்கள்

1. அந்தந்த ஊராட்சி ஒன்றியப் பகுதிகளில் தேவையான இடங்களில் மக்களுக்கு உதவும் வகையில் வட்டார நூலகங்களைத் திறத்தல்.
2. வட்டார நூலக ஆணைக் குழுக்களின் மூலம் புதிய நூலகங்களை ஊராட்சி ஒன்றிய பகுதிகளில் திறப்பதற்கு ஏதுவாக மாவட்ட நூலகக் குழுவிடமிருந்து மானியம் பெற நடவடிக்கைகள் எடுத்தல்.
3. நூலகங்களில் ஏதேனும் குறைகள் இருக்கின்றனவா என்பதைத் தெரிந்துக்கொள்ள சம்பந்தப்பட்ட நூலகங்களை ஆய்வு செய்தல்.
4. நலிவடைந்த வட்டார நூலகங்களுக்கு தேவைப்படும் நூல்களை வாங்குவதற்கு நிதி திரட்டும் வகையில் தேவையான நடவடிக்கைகளை மேற்கொள்ளுதல்.
5. வட்டார கிளை நூலகங்களை மேற்பார்வை செய்தல் மற்றும் அவைகள் சரிவர இயங்க ஆலோசனை வழங்குதல்.

மாவட்ட ஊராட்சிகள்

1. மாவட்டத்தில் வாழும் மக்களிடையே படிக்கும் பழக்கத்தை ஏற்படுத்த அவர்களிடையே விழிப்புணர்ச்சியை உண்டாக்க இயக்கம் நடத்துதல் .

2. அனைவருக்கும் எழுத்தறிவு, முறைசாராக் கல்வி, மற்றும் முதியோர் கல்வி போன்ற திட்டங்களை நூலகப் பணிகளோடு ஒருங்கிணைத்துச் செயல்படுத்த தேவையான நடவடிக்கைகளை மேற்கொள்ளுதல்.
3. நூலகத்தின் பல்வேறு செயல்பாடுகளை முறைப்படி ஆய்வு செய்து, அத்துடன், ஊராட்சிகளுக்கென்று உள்ள பல்வேறு நூலக மானியங்களை அரசிடமிருந்து பெறுவதற்கு ஏதுவாக தேவையான வசதிகளையும், வழிமுறைகளையும் உரிய நேரத்தில் பெற்றுத்தர ஆவன செய்தல்.
4. வட்டார நூலக ஆணைக் குழுக்களின் மூலம் புதிய நூலகங்களைத் திறப்பதற்கு ஏதுவாக மானியங்கள் பெற தேவையான அறிவுரைகளையும், ஆலோசனைகளையும் மாவட்ட ஊராட்சிகள் வழங்கலாம். இதற்கு தேவையான திட்டங்களை தீட்டி ஆய்வுகளை மேற்கொள்ளலாம்.
5. போதுமான அடிப்படை மற்றும் ஆதார வசதிகள் அல்லாத வட்டார நூலக ஆணைக் குழுக்களை மேம்பாடு அடைய தகுந்த முயற்சிகளை மேற்கொள்வதோடு, வருங்காலத்தின் தேவைகள் மற்றும் செயல்பாடுகள் குறித்து திட்டமிடவும், நடைபெற்ற செயல்பாடுகளை ஆய்வு செய்யவும் மாவட்ட ஊராட்சிகள் தேவையான நடவடிக்கைகள் எடுத்தல்.
6. மாவட்ட தலைநகரங்களில் இயங்கிவரும் மாவட்ட நூலகங்களை நிர்வகித்தல்.